

## علماء اور عوام کے درمیان ربط و تعلق وقت کی اہم ضرورت

مولانا رفیع الدین حنیف

اس عمومی دین بیزاری کے دور میں جب کہ ہر سمت اسباب ضلالت و گمراہی کی بہتات اور روز افزونی ہے، سادہ لوح معصوم عوام کو غیر شعوری طور پر اسلامی تعلیمات اور راہ حق سے برگشتہ کرنے اور انہیں غلط کاری، بے راہ روی اور گمراہی میں مبتلا کرنے کے لیے ہر طرح کے حربے اختیار کیے جا رہے ہیں، طبع سازی اور ظاہری رعب داب کا سہارا لے کر عوام کو رجھایا اور لٹھایا جا رہا ہے، زہر کو تریاق بنا کر پیش کیا جا رہا ہے، عوام اپنے بھولے پن، سادگی و سادہ لوحی میں ظاہری چمک دمک، دلربا، دل فریب تزئین و آرائش سے مرعوب ہو کر عواقب و نتائج سے لاپرواہ، اس زہر کا بے محابا استعمال کر رہی ہے، منزل کی تلاش میں غیر ارادی طور پر اس کا ہر اٹھنے والا قدم انہیں تباہی و بربادی کے گڑھے کی طرف لے جا رہا ہے۔

اس وقت آپ چاروں طرف نظر دوڑا کر دیکھئے، ہر سمت آپ کو مختلف گمراہ کن تحریکوں اور تنظیموں کا جال بچھا ہوا نظر آئے گا، مسلمانوں کو دین و ایمان سے برگشتہ اور اسلام کے ساتھ ان کے ربط و تعلق کو کمزور کرنے کی جہد و جہاد اور کوششیں ہر طرف دکھائی دیں گی، اس الحاد و لادینی، مذہب بیزاری اور خدا ناشناسی کی اس عمومی فضا کو دیکھ کر ایسا لگتا ہے کہ شیطان نے بندوں کی گمراہی اور ان کو غلطیوں میں مبتلا کرنے کا جو عہد و پیمان باری تعالیٰ سے کیا تھا، اس نے گویا اس وعدے کی تکمیل کے لیے کمر کس لی ہے اور اپنے اس کام کی تکمیل کے لیے بطور عملہ اور کارکنان کے ان بدتماش اور بے دین فرخوں اور جماعتوں کو سرگرم کر دیا ہے۔ دشمنوں کی اس ساری جہد و جہد، سعی و عمل اور نقل و حرکت کا مقصد یہ ہے مسلمانوں کے پاس ان کی وہ قیمتی دولت نہ رہے، ایمان و ایقان کی اس عظیم ثروت سے محروم ہو جائیں، جس کے بل بوتے پر وہ ہر کام کر گزرنے کی صلاحیت و صلابت اپنے اندر رکھتے ہیں، یقین کی اس کیفیت و لذت سے وہ تہی دست ہو جائیں جس کے

سہارے وہ اپنے کھوئے ہوئے وقار اور اپنی عظمت رفتہ کے نقوش دوبارہ بحال کر سکتے ہیں اور اپنے اکابر و اسلاف کی یادوں اور عہدِ ماضی کے مظاہر و اثرات کو دوبارہ زندہ و تازہ کر سکتے ہیں، کرسی و اقتدار کی زمام اپنے ہاتھ میں لے کر ان ظاہر پرست، محسوسات و مشاہدات کے خوگر و دولت یقین سے محروم، نفسانیت کے پجاریوں اور خواہشات کے اسیروں پر لگام کس سکتے ہیں، جس کی واضح مثالیں حیاتِ صحابہ اور بعد کے دور میں اکابرین امت کی زندگی میں نمایاں نظر آتے ہیں۔

عیسائی مشنریز اور قادیانیت کی جدوجہد، دیہاتوں اور مسلم بستیوں میں ان کی تبلیغی و تشریحی سرگرمیوں کا مقصد یہ ہے کہ سادہ لوح مسلم عوام کو ان کی غربت و بے روزگاری، مفلسی و بدحالی، زندگی میں درپیش دیگر مسائل اور کمزوریوں کا سہارا لے کر ان کے مسائل کے حل اور ضروریات کی تکمیل کے نام پر ان کے ایمان کی یہ مایہ ان سے چھین لی جائے اور انھیں یقین کی اس چاشنی اور دولت سے محروم کیا جائے جو قرآن کے ارشاد کے مطابق ان کی سر بلندی و سرفرازی کی اصل ضامن ہے۔

بعض ذرائع سے پتہ چلا ہے کہ یہ یورپین اسلامی طرز ہے، بود و باش، لباس و خراش اور حقیقی ایمانی و اسلامی زندگی، روئے زمین پر اس کے نفوذ و اثرات اور غلبہ و اقتدار سے اس قدر خائف ہیں کہ مسلمانوں میں عیسائیت کی تبلیغ، اس کی تحریف شدہ، اصل شکل و صورت سے بگڑی ہوئی، خود ساختہ، نفسانیت و حیوانیت، عریانی و فحاشیت کی طرف دعوت دینے والی تعلیمات کو عام کرنے اور ساری دنیا کو اس کے نتئج بد اور بھیانک انجام سے دوچار کرنے کے لیے اپنی تنخواہ کا معمولی فیصد مختص کرتے ہیں؛ بلکہ ہر گورنمنٹ ملازم کی تنخواہ سے قانونی اور دستوری طور پر اس معینہ رقم کی کٹوتی ہوتی ہے، اگرچہ یہ رقم انفرادی طور پر بالکل حقیر ہوتی ہے؛ لیکن اس رقم کی مجموعی مقدار اس قدر زیادہ ہو جاتی ہے کہ وہ اس کے بل بوتے عیسائیت کے پرچار اور اپنے مذہب کے دائرہ کو وسیع اور کشادہ کرنے کا کام بہ آسانی انجام دے سکتے ہیں، مخرّب اخلاق، عریاں تصاویر، برہنہ فوٹوز پر مشتمل اخبارات و میگزین کی اشاعت اور اس کے ذریعے لوگوں کی ذہنیت کو مغربی تہذیب و ثقافت کے رنگ میں رنگ دینا، اس کی کشش و جاذبیت اور اس کی سحر انگیزی کا انھیں خوگر اور عادی بنا کر، وقتی لذت میں انھیں بہتا کر کے، انجام کار سے بے خبر، حیوانیت و نفسانیت کے ہاتھوں مجبور ہو کر ان کا اسے گلے لگا لینا، یہ تمام امور بھی ان کی اس تبلیغی مہم کا حصہ ہوتے ہیں۔

اس وقت خصوصاً دیہاتوں کی یہ صورت حال ہے کہ آبادی کی آبادی، بستی کی بستی، عیسائیت کے دامِ مکرم میں آ کر ایمان و اسلام سے ہاتھ دھو رہی ہے، چرچ کی حاضری اور عیسائیت کے قبول کرنے پر مختلف پُرکشش ایکسٹیموں سے استفادہ اور زندگی کی اہم ضروریات جن میں مکان و دوکان، کاروبار و طبی امداد کی فراہمی، ان جیسے دیگر جاذبِ نظر تیش قیمت اور پُر تخریر وعدوں کو دیکھ کر لوگ دھوکے سے عیسائیت قبول کر رہے ہیں۔

زیادہ دور جانے کی ضرورت نہیں، اپنے پاس پڑوس کے ماحول پر نگاہ ڈالیں، ساری جدوجہد دن رات کی تنگ و دو اور زندگی کی منت کا خلاصہ یہ ہو گیا ہے کہ ایک بالشت پیٹ اور اس کی خواہشات کی تکمیل ہو جائے، خواہ اس کے لیے اسلامی اور انسانی حدود کو کیوں نہ پھلانگنا پڑے، اذہم خداوندی اور ارشادات ربانی کی خلاف ورزی کیوں نہ ہو، خدا کی ناراضگی اور خفگی کو دعوت کیوں نہ دی جائے۔ اس کے لیے خواہ نماز، روزہ اور زکوٰۃ جیسے اہم اور بنیادی شرعی امور کیوں نہ چھوٹ جائیں؛ لیکن مادہ اور معدہ کی پرستش ضرور ہو، کسی خواہش کا گلانا نہ گھٹے۔


ان بھیا تک اور پرخطر احوال میں علماء اور عوام کے درمیان ربط و تعلق کی اہمیت کافی بڑھ جاتی ہے؛ چونکہ علماء انبیاء کے وارث اور امین ہوتے ہیں، نبی کے بعد نبوت کے کا ز اور امت کی اصلاح کی ذمہ داری ان پر آن پڑتی ہے، اس لیے بے دینی اور لامذہبی کے اس دور میں عوام سے گھل مل کر ان میں ایمان و اعمال کی اہمیت اور قدر کا احساس دلانا، احکام خداوندی سے اعراض اور درگردانی والی زندگی کے نتیجے بد سے آگاہ کرنا، اس زندگی کی حقارت اور آخرت کی ابدالآباد اور لامتناہی زندگی اور وہاں کے حقیقی آرام و راحت کو بتلا کر انھیں اسلامی و ایمانی زندگی کا خوگر اور عادی بنانا، یہ علماء کی ذمہ داری ہے، اگر اس راہ میں کچھ سہنا پڑے تو اس پر صبر و تحمل سے کام لینا اور اس پر ثواب کا امیدوار ہونا، اگر اس دوران لوگوں سے خوشامدی، منت و سماجت اور ان کے سامنے عاجزی کے اظہار کے مراحل سے گزرنا پڑے تو اس سے گریز نہ کرنا، یہ تمام چیزیں منصب نبوت میں شامل ہیں۔

منصب نبوی کا ایک تقاضا یہ بھی ہے کہ عوام کی بے راہ روی بد چلنی اور گمراہی، علماء کو بے چین اور بے کل کر دے اور وہ اس وقت تک چین و سکون کی سانس نہ لیں؛ جب تک کہ امت کے بچاؤ کی مکمل تدابیر نہ اختیار کریں، علماء اور عوام کی مثال ایسی ہی ہے، جیسے نبی اور امت کی مثال ہوتی ہے؛ چنانچہ آپ ﷺ نے لوگوں کی گمراہی اور غلط روی پر اصرار اور ان کو غلط راہ سے بچانے اور بھیا تک انجام سے نجات دلانے میں اپنی انتھک کوشش اور جدوجہد کی مثال یوں بیان فرمائی ہے:

”حضرت جابرؓ فرماتے ہیں کہ رسول اللہ ﷺ نے ارشاد فرمایا: میری اور تمہاری مثال اس شخص کی سی ہے جس نے آگ جلائی تو پینٹے اور پروانے اس میں گرنے لگے اور وہ ان کو آگ سے ہٹانے لگا، میں بھی تمہاری کروں کو پکڑ کر تمہیں جہنم کی آگ سے بچا رہا ہوں؛ لیکن تم لوگ میرے ہاتھوں سے نکلے جا رہے ہو یعنی جہنم کی آگ میں گرتے جا رہے ہو۔“ (مسلم: باب شفقۃ النبی ﷺ، حدیث: ۲۲۸۵)

علماء جو کہ منصب نبوت کے حامل ہیں، وہ بھی عوام کی گمراہی، دین سے دوری، اسلامی تعلیمات سے بیزاری پر ایسے ہی فکر مند ہوں اور ان کو تباہی و بربادی کی راہ سے بچانے کی ایسی ہی دھن سوار ہو جیسے کوئی اندھا شخص ہماری نگاہوں کے سامنے گڑھے میں گر رہا ہو، تو ہر شخص جس میں انسانیت کا کچھ بھی مادہ ہے وہ دوڑ کر اسے بچانے اور ہلاکت سے نجات

دلانے کے لیے کوشاں ہوتا ہے۔

موجودہ دور کا سب سے بڑا المیہ یہ ہے کہ علماء اور عوام کے درمیان ، ایک دوسرے سے دوری اور وحشت و فخر پیدا ہو گیا ہے، جو دراصل اس امت کی سب سے بڑی بد قسمتی اور اسلام کے مستقبل کے لیے بڑا خطرہ اور الحاد و بے دینی کا پیش خیمہ ثابت ہوا ہے، موجودہ دور کی سب سے بڑی ضرورت یہ ہے کہ عوام اور علماء کے طبقے کے درمیان غلط فہمی کی بنیاد پر جو بُعد اور بے گانگی، ایک دوسرے سے وحشت و فخر پیدا ہو گیا ہے، وہ دور ہو، پھر ان میں دوبارہ ربط و تعلق پیدا ہو اور وہ اسلام کے لیے تعاون و اشتراک عمل سے کام کریں، ایک دوسرے کی تعظیم اور قدر کو جانیں اور ایک دوسرے کے محاسن سے فائدہ اٹھانے کی کوشش کریں، ایک اللہ والے نے علماء اور عوام کے درمیان ربط و تعلق کی اہمیت و افادیت کو اجاگر کرتے ہوئے یوں فرمایا: ”علماء کا عوام کے ساتھ ربط قائم رہا تو یہ امت چلنے والی ہوگی اور علماء اس کو چلانے والے ہوں گے اور اگر چلنے والے نہ ہوں تو علم کا یہ چراغ ختم ہو جائے اور اس کی روشنی سے کسی کو فائدہ نہ ہوگا۔“

حضرت مولانا ابوالحسن ندویؒ بے دینی، جہالت، مذہب بیزاری، آخرت فراموشی کی اس عمومی فضا، علماء اور دعاۃ کی ذمہ داریوں اور ان کے لیے طریقہ کار اور میدان عمل کی وضاحت کرتے ہوئے لکھتے ہیں:

”اہل نظر جانتے ہیں کہ اس وقت لادینی تحریکات کی سب سے بڑی قوت یہ ہے کہ وہ عوام سے براہ راست ربط پیدا کرتی ہیں، عوام کی اپنے اصول پر تربیت کرتی ہیں، ان کے داعی عملی لوگ ہیں، سرگرم و متحرک ہیں، ایثار و قربانی کی روح رکھتے ہیں، اپنے مقاصد کی خاطر ہر قسم کی مشقتیں برداشت کرتے ہیں، ان کے پاس عوام کو مشغول رکھنے کے لیے کام ہے، یہ تمام پہلو اس وقت کی مضطرب و بے چین طبیعتوں کے لیے مقناطیس کی سی کشش رکھتے ہیں، ان لادینی تحریکات کا مقابلہ کرنے کے لیے نہ محض نظری فلسفے موزوں ہیں، نہ کاغذی خاکے، نہ محض دلائل و براہین اور نہ محض دعوتیں جو خواص کے دائرہ میں محدود ہیں اور عوام کو خطاب کر کے اور ان کو کام پر لگانے کے لیے ان کے پاس کچھ بھی نہیں ہے، یہ لادینی (یا کم سے کم مادی) تحریکیں تمام دنیا میں آگ کی طرح پھیل رہی ہیں اور ان کی سرنگیں تمام دنیا میں پھیلی ہوئی ہیں، ان تحریکات کا مقابلہ صرف وہ دینی تحریک کر سکتی ہے جو عوام سے ربط و تعلق پیدا کرنا ضروری سمجھتی ہو، اس کے کارکن کسی طبقہ کو نظر انداز نہ کریں، وہ غریب کا کوئی چھو پڑا، کسان کا کوئی کھلیان نہ چھوڑیں، کارگاہوں میں جائیں، پٹھکوں اور چوپایوں میں بھی اپنا خطاب کریں، ان میں سرگرمی، جفاکشی اور سخت جانی محنت کھی، لادینی دعوت و تحریک کے پرجوش کارکنوں سے کم نہ ہو اور خیر خواہی و دلجوئی اور سوزی و درد مندی ان میں ان سے کہیں زائد ہو، اس لیے کہ وہ صرف ان کی معاشی حالت بلند کرنا چاہتے ہیں اور ان کو صرف ان

کی ظاہری پست حالی کا درد ہے؛ لیکن اس دینی دعوت کے کارکنوں کا کام اس سے کہیں زیادہ بلند ہے، ان کی خدا فراموشی، بہیمانہ زندگی کا درد ہے جس میں اللہ کی یہ مخلوق پڑی ہوئی ہے اور یہ ان کی دینی، اخلاقی، روحانی اور ذہنی سطح بلند کرنا چاہتے ہیں، مقاصد کے اسی فرق و تفاوت کے ساتھ جدوجہد، دوسوزی، سرگرمی میں زیادتی درکار ہے۔ (دینی دعوت: ۳۲۵-۳۲۶)

حضرت مولانا کی اس چشم کشا تحریر کی روشنی میں علماء اور عوام کے درمیان ربط و تعلق کی اہمیت، اس بے دینی کے ماحول میں تغیر و تبدیلی لانے اور اسے اسلامی تعلیمات سے ہم آہنگ فضا میں بدلنے، غیر مذہبی تحریکات کے مقابلے میں ہماری کوشش اور مساعی کے بالکل حقیر، معمولی اور ناتمام ہونے کا احساس اپنی محنت، جدوجہد، دعوت و اصلاح کی راہ میں اپنی قربانی کی مقدار کو بڑھانے کا شعور پیدا ہوتا ہے۔

اس وقت لادینی تحریکات جس سرعت و قوت کے ساتھ اٹنی عالم پر پھیل رہی ہیں اور جو وسعت اختیار کر رہی ہیں، اس بے دینی کے سیلاب بلاخیز پر اگر کوئی بند لگا سکتے ہیں اور اس کے خطرناک اور بھیانک اثرات کو روک سکتے ہیں تو وہ علماء دین ہیں؛ لیکن اس کے لیے انھیں عمومی دعوت، عمومی تعلیم و تربیت اور عمومی نقل و حرکت اور جدوجہد کی راہ اپنانا ہوگا اور عوام سے گھل مل کر حتی الامکان ان کے مسائل سے واقفیت اور ان کے حل کی حتی المقدور کوشش اور ان کی ضروریات کی تکمیل کے امکانات پیدا کرنا، ان کے درمیان رہ کر ان سے براہ راست ربط و تعلق قائم کر کے ان کو بیرونی خطرات سے محفوظ کرنا ہوگا، اللہ عزوجل توفیق ارزانی عطا کرے۔

وقتِ فرصت کہاں، کام ابھی باقی ہے نورِ توحید کا اتمام ابھی باقی ہے

### اپنے اندر تبدیلی پیدا کریں

حضرت مولانا قاری صدیق صاحب رحمۃ اللہ کے بیان کا ایک اقتباس ملاحظہ فرمائیے جو حضرت نے بارہ مولد کے تبلیغی مرکز مسجد الرشاد میں تبلیغی ساتھیوں اور ذمہ داروں کو مخاطب کر کے فرمایا تھا:

”میرے بھائیو! اگر آدمی اپنے اندر تبدیلی پیدا نہیں کرتا، تو اچھے اعمال میں اگر کسی درجہ میں لگتا بھی ہے، اچھی بات کرتا ہے، تو اس کے اندر غذا ابھی ویسی ہی بنتی ہے۔ اس کی وہ بات اسی کی غذا بنے گی جو وہ عمل کرتا ہے۔ بزرگوں نے لکھا ہے کہ آدمی ذکر کرتا ہے اور اخلاق اس کے ٹھیک نہیں ہیں تو وہ ذکر بد اخلاقی کی غذا بنے گا، جن معاصی کے اندر لگا ہے؛ اس ذکر سے ان معاصی کو تقویت پہنچے گی۔ گناہ کرتا ہے تو گناہ کے اندر اور زیادہ طاقت پیدا ہوگی، اور اچھے عمل کرتا ہے تو اس عمل کے اندر طاقت پیدا ہوگی۔ غذا کا کام ہے طاقت بننا، طاقت پہنچانا۔“

(ماہنامہ انور، صاعدین نمبر ۱۵۸)